

**5ይ ሰንበት ዘትንሣኤ 2010
(1 ግንቦት 2002 ዓ.ም)**

መዝሙር፡ ፋሲካ ዛቲ ዕለት ።

“ፋሲካ ቅድስቲ ዕለት እያ፣ ፋሲካ ብአኣ ንተሓጎስን ደስ ይበለናን፣ ኣብ ፋሲካ ንዝናጋዕን ነዕርፍን፣ ሰማይን ምድርን ብአኣ ይሕጎሱ፣ ፋሲካ ፋሲካ ፋሲካ ተዝካር ትንሣኤ መድሓኒና”።

ንባባት፡

ሮሚ 4፡14-ፍ፣ ራእ 20፡1-ፍ፣ ግ.ሓ.10፡39-44፣ ዮሐ 21፡1-15።

ስብከት፡

በልዑ ወጸገቡ ጥቀ፣ ወወሃቦሙ ለፍትወቶሙ፣ ወኢያጎጥአሙ እምዘፈቀዱ።

ኣብ ዘመን ትንሣኤ ኢና ዘሎና። ናይ ትንሣኤ መቐረትና በረኽትን ብዝያዳ ኣብ ውሽጥና ክነስተማቕር ምእንቲ ናይ ሎሚ ሰንበት መዝሙር ፋሲካ ቅድስቲ ዕለት እያ፣ ፋሲካ መዓልቲ ሓጎስ እያ፣ ሰማይን ምድርን ብአኣ ይሕጎሱ፣ ተዝካር ትንሣኤ መድሓኒና እያ እናበለ ፍሉይ ርድኢት ትንሣኤ አሕዲርና ክንጉዓዞ ዘሎና መገዲ እምነት የዘኻኸረና። ደቂ ትንሣኤ ምዃና ብፍሉይ ክንሓሰብ ብአኡ ደረጃ ኸአ መስከርቲን ሰበኽትን ትንሣኤ ክርስቶስ ክንከውን። ክርስትያን ክበረቱን ዕግበት መንፈስ ዝህቦ መልእኽቲ ትንሣኤ ኣብ ኩሉ ኩብጽሕ እንከሎ እዩ።

ኣብ ወንጌል ዮሐንስ ዘሎ ናይ ሎሚ ንባብና ኢየሱስ ነርድእቲ ብፍሉይ ክቐርቦም እሞ ናቲ ክገብሮም ደልዩ ኣብቲ መዓልታዊ ሕይወቶም ከለዉ ምስኣም ከምዘሎን ብኸመይ ናቲ ኮይኖም ክመርሑ ምእንቲ ንፍሉይ ትእምርቲ ንሸውዓተ ካብኣም ተራእይዎም። መጀመርያ ከምቲ ዝበሎም ኣብ ባሕሪ ጥብርያሮዶስ ከይዶም (ማቴ 28፡7) ብሓንሳብ ከለዉ እዚ ብሓንሳብ ምኻኖም ናይ እቲ ክገግዝዎ ዘለዎም መጻኢ ሕይወት እዩ ማለት ብሓደ ልብን መንፈስን ኣብ ሓደ እምነትን ዓላማን ሒዞም ኣብ ዝኸድዎ ሓድነቶም ከደልድሉ ከምዘለዎም ዘርኢ እዩ። ጳጥሮስ ከም ሓላፊ መጠን ነቲ ተበግሶ ንሱ ይጅምሮ ኣብዚ ሓላፍነቲ ይርኤ፣ ኣብቲ ናይ ቀደም ሥርሖም ተመሊሶም ምግፋፍ ዓሣ ምናልባት ጎይታና ሓዲስ ትእዛዝ ክሳብ ዝህቦም ይኸኑ ኣብኡ ዝተመልሱ። ኣብዚ ምሉእ ለይቲ ክሰርሑ ሓዲሮም ሓደ ዓሣ ኣይሓዙን፣(ሉቃስ 5፡1-11) እዚ ዘስተምህረና ኣምላኽ ምሳና እንተዘየሎ ኩሉ ጊዜ ክንዕወት ከቢድ ምዃኑ እዩ። ኣብ ናትና ዓቕምን ድለትን ጥራሕ ክንውከስ ከሎና እንገብሮ ጎደሎ ምዃኑ ንርዳእ። ጳጥሮስ ኢየሱስ ነቲ መርበብ ንዮማንካ ኣብሎ ምስ በሎ ኸዑ ማእለያ ዘይብሎም ዓሣ ይሕዙ፣ ንኣምላኽ ሕሹኽታኡ ክንሰምዕ ጽን ክንብል ኣሎና፣ ንዮማንካ ኣብሎ ንርእሱ ትርጉም ኣልኣ ንዮማን ዘብል ኣብ መገዲ ኣምላኽ ዘሎ እዩ፣ ኣብ መወዳእታ ዓለም ነቶም እሙናቲ ብዮማኑ ከም ዝገብሮም ወንጌል ይነግረና(ማቴ 25፡34)። ኣብዚ ንጳጥሮስ ገፋፍ ዓሣ ክገብረካ እዩ ዝበሎ ክንዝክር ንኸእል፣ ከም ሓለቓ ቤተክርስቲያን ከም ዝሾሞ ብዘይክኡ ሓንቲ ክገብር ከም ዘይክእል ክንርኢ ንኸእል።

ኢየሱስ ብተደጋጋሚ ነርድእቲ ክደልዮም እንከሎ ንርኢ እዚ ኸአ ንሓዲስን ዓቢ ተልእኮ ክሰዶም ከበራትዮም ኢሉ እዩ። ንሱ ኣብቶም ናቲ ኣብ ጥቕኣም ይመጽእም ግን ከለልይዎ ኣይከአሉን ይብለና ዮውሓንሱ፣ ናባና ክንደይ ጊዜ ቀሪቡና ይኸውን ግን ክንርእዮ ኣይከአልናን ንኸውን ክነለልዮ ኣጸጊሙና ይኸውን። ስለ ዘይነለልዮ ኢየሱስ ዘይተሓወሶ ሕይወት ንገብር። እቲ ኢየሱስ ዘፍቐሮ የለልዮ “ጎይታና እምበር እዩ” እናበለ ንጳጥሮስ ይነግሮ። ፍቕሪ ከምትርኢ ኣብ ሕያውነት ከም እትዝምብል ትገብረካ፣ እቲ ንእሽቶይ ረድኢ ብኹሉ ልቡ ንኢየሱስ ስለ ዘፍቐሮ ጎይታና እዩ እናበለ ከለልዮ ክኢሉ። ጳጥሮስ ጥርሑ ነሩ ስለዚ ናብ ባሕሪ ነጢሩ ኣትዩ ዝዚ ክነስተንትን ከሎና ንሕና ካብ ጸጋ ኣምላኽ ክንርሕቕ ከሎና ብመንፈስ

ጥራሕና ባዶ ንኸውን፤ ባሕሪ አምሳል ሕይወትናን እንነብሮ ዓለምን እዩ ዘመልክት፤ ብዙሕ ጊዜ ሕይወትና ቦቲ ከባቢና ተዋሒጦ ይነብር ካብኡ ክንወጽእ ድለትን ጸጋ አምላኸን የድልየና። ከምቲ ክዳን ንሕፍረትና ዝኸድነና ከምኡ ካብ መንፈሳዊ ሕፍረት ነጻ ክንወጽእ ጸጋ አምላኸ የድልየና። ኣብ ዓለም ምሕንባስ ክንክእል ኣሎና ሓምቢሱ ዘይክእል ብቐሊል ይጠልቕ ይውሓጥ ዝሕንብስ ግን ዝሕግዞ እንተ ረኸበ ክድሕን ይኸእል እዩ እሞ እናሓንበስና ከም ጴጥሮስ ንጎይታ ንርከቦ ሽዑ ኢየሱስ ከምዚ ግበር እናበለ ክንገብሮ ዝግብእና ክነግረና እዩ።

ኢየሱስ ቦቲ ኣብ ዕለታዊ ሕይወቶም ዝጥቀሙሉን ዝፈልጥዎን ገሩ ምስጢር ተልእኮአምን ኣብ ሕይወቶም ዝረኸብዎ ጸጋ ከምዝርድኡ ገርዎም። ገፈፍቲ ዓሣ ገፈፍቲ ሰብ ኮይኖም። ኣብዚ ምግፋፍ ሰብ ክብሃል እንከሎ ንሰባት ምስ ክርስቶስ ከም ዝፋለጡ ምግባር ካብቲ ዘለዉዎ ሕይወት ናብ ክርስቶስ ከም ዝቐርቡ ምግባር እዩ። እዚ እዩ ናይ ነፍስወከፍና መልእኽቲ ክነብጽሖ ተዋሂቡና ዘሎ።

አበው ነዚ ናይ ሎሚ ወንጌል ከስተንትኑ ከለዉ እታ ጃልባ አምሳል ቤተክርስቲያን እያ፤ ሓድነታ ከአ ቦቲ ዘይብጠስ መርቡብ ብሓንሳብ ተጠርኑፉ ይነብር። ባሕሪ ኸአ አምሳል ዓለም እዩ እናበሉ ይትርጉምዎ። ጴጥሮስ ኣብታ ጃልባ ደው ኢሉ ክርአ እንከሎ ነቲ ኣብ ልዕሊ ቤተክርስቲያን ዝተዋሀቦ ሓላፍነት የመልክት። እቲ ቍጽሪ ዝተገፉ ዓሣ አምሳል ናይ እቶም ሕሩያት ብአምላኸ እዩ እናበሉ ይትርግምዎ።

ሎሚ ኣብዚ ሃገር መዓልቲ አደታት ተባሂሉ ዝከከር ፍሉይ ነደታት ዝተዋሀበ ዕለት እዩ።

አደ ኣብ ሕብረተሰብ ፍርቂ ተራ ትጻወት። መብዝሕትኡ ነገራት ብፍላይ ኣብ ዓቢ ነገራት ተሳትፎ አደ ፍሉይ መልክዕን ትርጉም ይህቦ። ኣብ ሃይማኖታውን ፖለቲካውን ነገራት ናይ አደ ተሳትፎ ዓቢ ተራ ኣለዎ። ኣብ መደብ አምላኸ ሰብአይ ምሉእ ክኸውን ሰበይቲ ከም ተድልዮ አምላኸ ገሊጹ ብጸይቲ ሂብዎ። ንተፈጥሮ ኣዳም ምልአት ዝሃበቶ ሔዋን እያ። ቅዱስ መጽሓፍ ማዕርነታ ከረጋግጽ ኢሉ ካብ ጎኒ ሰብአይ ወሲድዎ ይብለና። ኻብ ርእሱ ኣይወሰዳን ልዕሊኡ ከይትኸውን፤ ካብ እግሩ ኣይወሰዳን ትሕቲኡ ከይትኸውን እንታይ ድአ ካብ ጎኑ ወሲድዎ ማዕራኡ ምዃና ከረድአ።

ኣዳም ኣብ ጌጋ ዝዘንበለ አደ ስለ ዘይነበሮ እዩ ዝብል ብሂል ኣሎ ናይ አደ ተራ ኣብ ሕይወት ክገልጹ ምእንቲ። አደ ንሕይወት ሰብ ርግአት ተአማንነት ከምዘሕድር ትገብሮ፤ አደታት ብባህርያን ፍሉይ ርክብ ምስ ውሉደን ኣልአን ካብቲ ንሕና እንርእዮ ንላዕሊ። ኣብ ዓጲ እንግሊዝ ኣብ 30 ዝኾና ሓራሳት ኣብ ዝተገብረ መጽናዕቲ ኣብትን ቀዳሞት 2-3 መዓልታት ሕርሰን ነተን አደታት ምስ ፈለይወን ካብኤን ፍርቀን ድምጺ ደቀን ብምስማዕ ጥራሕ ኣላልየን ድሕሪ ሰምን ኩለን ደቀን ካብቶም ቆልዑት ውሉደን ክበኸዩ ከለዉ ኣላልየንአም እዚ ነቲ ምስ አደ ዘሎ ርክብ ብፍሉይ ይገልጻ። ናይ አደን ውሉድን ርክብ ፍሉይ እዩ።

ባህሪ አደ ርክብ ምፍጠር እዩ፤ ኣብ ስድራ እንተረአና ኩሉ ርክብ በደ እዩ ዝጅምር። አደ መንጎኛ እያ። ነቦ ምስ ደቁ ንውሉዳት ምስ ኣብአም እተራኸብ አደ እያ። አደ ዓቃቢት ምስጢር ሰታሪት ኩሉ እያ። ኣብ ታሪኽ ሰብ እቲ ዝዓበየ መንጎኛነት ዘድልዮ ቦቲ ኣብ መንጎ አምላኸን ሰብን ዝተፈጥረ ሓጢአት እዩ።ኣዳም ምስ ወደቐ ምስቲ ዝኸሓዶ አምላኸ ክተግርቕ ዝተመርጸት ሓንቲ ካብ አደታት እያ። ማርያም አደ ኮይና ድሕነት አምጺአትልና። ሞንጎኛ ኮይናትልና።

ባሕርይ አደ አምሳል ስላሴ ምዃን እዩ። ስላሴ ኣብ መንግሥም ምስራጽ ኣሎ ወልድ ካብ ኣብ ይሰርጽ፤ መንፈስ ቅዱስ ካብ ኣብን ወልድን ይሰርጽ፤ ናይ አደ ምውላድ ኣብቲ ናይ ስላሴ ባሕርይ ዝተመስረተ እዩ። ኣዕሙቕ ኣቢልና እንተ ረአናዮ አደ ብዝያዳ አምሳል ስላሴ እያ እንተበልና ዝተጋነነ ኣይኮነን። ባህርያት ናይ አደታት እንተረኤና ርሕራሔ፤ ሓልዮት፤ ምምሓር፤ ፍቕሪ ዝመልኦ እዩ። እዚ ባህሪ አምላኸ እዩ።

እግዚአብሔር ሰበይቲ ዝፈጠረ ንፍሉይ ጸዋዕታ እዩ፤ ብጸይቲ ክትከውን ሰብአይ ከይዝኸትም ካብ መገዲ ከይወጽእ ክትሕግዞ ብሓጺሩ ኣብቲ ኣምላኽ ዝመደቦ ክጸንዕ ክትሕግዞ ከም ክቡር ህያብ ተዋሂቡ። ህያብ ክቡር እዩ ሰበይቲ ህያብ ኣምላኽ ንሰብአይ እያ። እዚ ፍሉይ ክብሪ ይህባ። ሰብአይ ኣምሳል ኣምላኽ እዩ ህያብ ክኸውን ኣይክእልን እዩ። ኢየሱስ ክርስቶስ ህያብ ኣምላኽ ንደቂ ሰብ እዩ። ኣምላኽ ጥራሕ እዩ እቲ ሓቀኛ ህያብ ክህብ ዝኸእል። ሰበይቲ ህያብ ስለዝኾነት ናይ እቲ ወሃቢ ኣምሳል እያ። ንሰብአይ ንኣምላኽ እተዘኸኸሮ ንሳ እያ። ፍቕራት ኣሓት ሕርያትክን ጸዋዕታኸን ንኣና ንኣምላኽ ክንዝክር ዝተወሃብክናና ህያባት ኣምላኽ ኢኸን።

ኣብ ዕለታዊ ሕይወት ክርስትናና እንተረከና ስለምንታይ ደቂ ኣንስትዮ ቤተክርስቲያን ብዝያዳ ዝፈትዋ፣ ስለምንታይ ብዝያዳ ጸሎት ዝፈትዋ፣ መሰረቱ ኣብቲ ኣምላኽ ዝሃበን ጸጋ ዝተመስረተ ክኸውን ይኸእል። ነዚ ሰረት ገርና ክንርእዮ ከሎና ኣምላኽ ካብ ደቂ ኣንስትዮ ዝደልዮ መንጎኛታት ምዃን እዩ። ማርያም እታ ቀዳመይቲ ሰበይቲ መንጎኛ ኣብ መንጎ ሰብን ኣምላኽን እያ። ኩልኸን ኣሓት ደቂ ማርያም ናታትክን ዕጫ መንጎኛታት ዕርቂ ሰላም ምዃን እዩ። ድሕሪ ውድቀት ኣዳም ኩልና ተባላሺና ኣብቲ ባሕርና ካልእ ዘይናትና ባሕሪ በኪሉና ስለዚ ኣብቲ ሓቀኛ ባህርና ክንኣቱ ጸዕሪ ኣድልዮ። ኣደታት እውን ነቲ ኣምላኽ ዝሃበክን ጸጋ ባህርይ ከምቲ ንሱ ዝደልዮ ክትኮና ጸዕሪ የድልዮክን ሎሚ እምብኣር ኣብቲ ኣምላኽ ክትኮንኦ ዝደልዮ ክትምለሳ ዝሕግዝክን ዕለት እዩ። ኣነ ከምቲ ኣምላኽ ዝደልየኒሩ ኮይነ ኣሎኹ ክትብላ።

ዓለምና እንተ ረኣናዮ ዝኸትምና ኣደታት ዝበዝሑ እዩ ዝመሰል እዚ ኸኣ ገለ እዋን ኣደታት ከም ኣደታት ስለ ዘይርእያ እሞ ደቂ ተባዕትዮ ጥራሕ ምስ መለኸም ሽዑ እቲ ኣምላኽ ዝፈጠሮ መልክዑ ስለዝቐይር ኅደሎ ብምዃን የሳቕየና፣ ገልጸዋን ከኣ ባዕለን ኣደታት ነቲ ኣምላኽ ዝሃበን ህያብ ክቐይርኦ እንከለዋ። ኣደ ባህርያ ክትቐይር እንከላ ኩሉ ጸልማት እዩ ዝኸውን። ከም ዝበልክም ባህርይ ኣደ ሓልዮት፣ ፍቕሪ፣ ሰላም እዩ። ምጥርናፍ ማለት ንዝገሃዩን ዝዘኸተመን ምሕጋዝ ። ነዚ ኣብነት እትኾነክን ማርያም እያ ድሕሪ ሞት መምህሮም ሓዋርያት ገለ ኣብ ክሕደት ገለ ኸኣ ክብተኑ ተራእዮም ማርያም ግን ኣብ ጽርሓ ጸዮን ኣኪባ መጀመርያ ብጸሎት ሰሚሮም ከም እዝከቡ ገራቶም፣ ካልኣይ ነቲ ዝዓበዩ ምጽንናዕ ክወርዶም ኣብ ሓደ መንፈስን ሓሳብን ከም ዝጥርነፉ ገራቶም። ናይ ሎሚ ኣደታት ነዚ ኣብነት ሕይወትክን ገርክን ኣብ ሓዳርክን ኣብ ቤተክርስቲያንክን ኣብ ግብሪ ክተርእይኦ ይግባእ።

ብዙሕ ጊዜ ኣደ ዘላቶ ገዛ ምወቕ ሕጉስ እዩ። ኩሉ ኣብቲ ገዛ ዘሎ ርግኣት ምትእምማን ኣልኦ ኣደ ወይ ክትገይሽ ወይ ክትሓምም ከላ ብንጹር ትርእዮ ኅዲሉ ከምዘሎ በዚ ኣደ ክሳብ ክንደይ ኣብ ሕይወትና ከም እተድልየና ንርእዪ። ኣብ ታሪኽ ሰብ ዓበይቲ ነገራት በደ ይፍለጥ ንኣብነት ንቤተክርስቲያን ኣደና ንብላ፣ ምድሪ ብገል ኣንስተይቲ ትፍለጥ።

ኣብ ምድምዳም ክብሎ ዝደሊ ኣብ ኩሉ ሕይወትክን ፈተውቲ ጸሎት ኣብ ኩሉ ርክብክን ምስ ሰባት ኣከብቲ ሓቕፍቲ ክትኮና ከመይ ንሱ እዩ ባህሪ ተፈጥሮኸን። ምስ ኣምላኽ ዘሎክን ርክብ ኩሉ ጊዜ ክተዕብይኦ ንኣኸን ዝረኣዩ ንኣምላኽ ከም ዝረኣዩ ክኸውን። ደቂ ማርያም ኮንክን ንኣና ኣሕዋትክን ኣብ እንገብሮ ጉዕዞ ሕይወት ክትሕግዛና ኣምላኽ ድላዩ እዩ። ከምቲ ነታ ቀዳመይቲ ማሕበር ክርስቲያን ጠርናፊታ ኣጸላይታ ዝነበረት በዚ መንፈስ ቤተክርስቲያንክን ክትኣልያ ሓደራ እብል። ብግዳማዊ መልክዕ ዘይኮነ ብናይ ውሽጣዊ ተሓድሶ ከምእትልለያ ግብራ። ኣምላኽ በዚ እነዕርጎ ዘሎና መስዋዕቲ ቅዳሴ ብፍሉይ ንኹልኸን ኣደታት ጸግኡ ሂቡ ቅዱሳት ፈተውቲ ሓቕን ፍቕርን ይግበርክን።

ኣባ ንጉሠ ፍሥሓ